

**சாராம்சம்:** இனிய குழந்தைகளே, முதலில், ஆத்மாவிலுள்ள கறையை எவ்வாறு அகற்றுவது என்ற அக்கறையைக் கொண்டிருங்கள். ஊசி கறையுள்ளதாக இருக்கும்வரை, காந்தத்தால் அதைக் கவர முடியாதிருக்கும்.

**கேள்வி:** அதிமேன்மையான மனிதர்களாகுவதற்கு, அதிமேன்மையான சங்கம யுகத்தில் குழந்தைகளாகிய நீங்கள் செய்ய வேண்டிய முயற்சி என்ன?

**பதில்:** கர்மாதீதம் ஆகுவதற்கான முயற்சியாகும். உங்களுடைய புத்தி எந்தக் கர்ம உறவுமுறைகளை நோக்கியும் ஈர்க்கப்படக்கூடாது. எந்த ஒரு கர்ம பந்தனமும் உங்களை ஈர்க்கக்கூடாது என்பதே இதன் அர்த்தமாகும். உங்களுடைய முழுத் தொடர்பும் ஒரு தந்தையுடன் மாத்திரமே இருக்கவேண்டும். உங்களுடைய இதயம் எவரிலும் பற்று வைக்கக்கூடாது. அத்தகைய முயற்சியைச் செய்யுங்கள். அரட்டையடிப்பது போன்றவற்றில் உங்கள் நேரத்தை வீணாக்காதீர்கள். நினைவில் நிலைத்திருப்பதற்குப் பயிற்சி செய்யுங்கள்.

**பாடல்:** விழித்தெழுங்கள் ஓ மணவாட்டிகளே! விழித்தெழுங்கள்! புதிய யுகம் வரப்போகின்றது!

ஓம் சாந்தி: ஆன்மீகக் குழந்தைகளான, ஆத்மாக்களாகிய நீங்கள் உங்களுடைய சரீரங்களின் மூலம் பாடலைக் கேட்டீர்கள். தந்தை இப்பொழுது குழந்தைகளாகிய உங்களை ஆத்ம உணர்வுடையவர்கள் ஆக்குகின்றார். நீங்கள் ஆத்மா பற்றிய ஞானத்தைப் பெறுகின்றீர்கள். உலகிலுள்ள எந்த ஒரு மனிதருக்கும் ஆத்மாவைப் பற்றிய உண்மையான ஞானமில்லை. எனவே, எவ்வாறு அவர்கள் பரமாத்மா பற்றிய ஞானத்தை கொண்டிருக்க முடியும்? தந்தை மாத்திரமே இங்கிருந்து இதை விளங்கப்படுத்துகிறார். ஒரு சரீரத்தின் மூலமே உங்களுக்கு இது விளங்கப்படுத்தப்பட வேண்டும். ஓர் ஆத்மா சரீரமில்லாது எதுவுமே செய்ய முடியாது. நீங்கள் எங்கே வசிக்கின்றீர்கள் எனவும், நீங்கள் யாருடைய குழந்தைகள் எனவும் ஆத்மாக்களாகிய நீங்கள் அறிவீர்கள். நீங்கள் இப்பொழுது மிகச் சரியாக இதை அறிவீர்கள். சகல நடிக்காருக்கும் ஒரு பாகமுண்டு. வேறுபட்ட மதங்களைச் சேர்ந்த ஆத்மாக்கள் எப்போது இங்கே வருகின்றார்கள் என்பதை உங்கள் புத்தி அறிந்துள்ளது. தந்தை உங்களுக்கு விபரத்தை(details) விளங்கப்படுத்தவில்லை. அவர் அனைத்தையும் மொத்தமாக(wholesale) விளங்கப்படுத்துகிறார். “மொத்தமாக” என்றால், எவ்வாறு உங்களுடைய பாகம் சத்தியயுக ஆரம்பத்திலிருந்து முடிவுவரை பதியப்பட்டுள்ளது என நீங்கள் அனைத்தையும் அறிந்து கொள்ளுமளவிற்கு ஒரு விநாடியில் அவ்வாறான விளக்கத்தை அவர் கொடுக்கின்றார் என்பதாகும். தந்தை யாரென்றும் இந்த நாடகத்தில் அவரது பாகம் என்ன என்றும் இப்பொழுது நீங்கள் அறிவீர்கள். தந்தையே அதிமேலானவர் என்பதையும் நீங்கள் அறிவீர்கள். அவரே அனைவருக்கும் சற்கதி அருள்பவரும், துன்பத்தை நீக்கி சந்தோஷத்தை அருள்பவருமாவார். சிவனின் பிறந்த தினம் நினைவுகூரப்படுகின்றது. சிவனின் பிறந்தநாளே அனைத்திலும் மேலானது என நிச்சயமாகக் கூறலாம். பாரதத்திலேயே மக்கள் விசேடமாக இந்தப் பிறந்த தினத்தைக் கொண்டாடுகிறார்கள். தமது நாட்டிலே நல்ல வரலாற்றைக் கொண்ட மேன்மையான மனிதர்களுக்கே முத்திரைகள் வெளியிடப்படுகின்றன. இப்பொழுது அவர்கள் சிவனின் பிறந்த தினத்தைக் கொண்டாடுகின்றார்கள். யாருடைய பிறப்பு அதிமேலானது என விளங்கப்படுத்தப்பட வேண்டும். யாருடைய முத்திரை உருவாக்கப்பட வேண்டும்? அவர்கள் அரசர் ரணா பிரதாபுக்கு முத்திரை வெளியிட்டது போன்று, சாதுக்கள், புனிதர்கள், சீக்கியர்கள், முஸ்லிம்கள், ஆங்கில தத்துவஞானிகள் போன்றோருக்கும் முத்திரை வெளியிடுகின்றார்கள். உண்மையில் அனைவருக்கும் சற்கதி அருள்கின்ற தந்தையின் முத்திரையே வெளியிடப்பட வேண்டும். தந்தை இந்நேரத்தில் வரவில்லையானால் எவ்வாறு சற்கதி இருக்க முடியும்? அனைவரும் ஆழ்நரகத்தில் தடுமாறுகின்றார்கள். தூய்மையாக்குகின்ற சிவபாபாவே அதிமேலானவர். சிவனுக்குப் பல ஆலயங்கள் உயரமான இடங்களிலே கட்டப்பட்டுள்ளன, ஏனெனில் அவரே அதிமேலானவர். தந்தையே வந்து பாரத மக்களாகிய உங்களை சுவர்க்கத்தின் அதிபதிகள் ஆக்குகின்றார். அவர் வந்து சற்கதி அருள்கின்றார். ஆகையினால் அந்தத் தந்தையின் நினைவு இருக்க வேண்டும். சிவபாபாவுக்கு என்ன வகையான முத்திரை உருவாக்கலாம் என நீங்கள் சிந்தித்துப்பார்க்க வேண்டும். பக்தி மார்க்கத்தில் அவரது ரூபமாக ஒரு லிங்கத்தை உருவாக்கியுள்ளார்கள். அவரே அதிமேலான ஆத்மா. சிவனின் ஆலயமே அதிமேலான ஆலயமாகக் கருதப்படுகின்றது. சோமநாதர் (அமிர்தத்தின் பிரபு) ஆலயம் சிவனுக்குரிய ஆலயமாகும். பாரத மக்கள் தமோபிரதான் ஆகியுள்ளதால் அவர்கள் சிவன் யார் என அறியமாட்டார்கள். அவர்கள் பூஜிக்கின்ற ஒருவரின் தொழிலையும் அறியமாட்டார்கள். அரசர் ரணா பிரதாப் போரிட்டார், ஆனால் அது வன்முறையாகும். இந்த நேரத்தில் அனைவரும் இரட்டை வன்முறையானவர்கள். விகாரத்தில் ஈடுபடுவதும், காமவாளைப் பயன்படுத்துவதும் வன்முறையாகும். இலக்ஷ்மி, நாராயணனே இரட்டை அகிம்சாவாதிகள். அவர்களிடம் முழுமையான ஞானம் இருந்திருந்தால், அவர்கள் அர்த்தமுள்ள முத்திரைகளை வெளியிட்டிருப்பார்கள். சத்திய யுகத்தில் அவர்கள் இலக்ஷ்மி, நாராயணனின் முத்திரையை மாத்திரம் வைத்திருப்பார்கள். அங்கே அவர்களுக்கு சிவபாபாவைப் பற்றிய ஞானம் எதுவும் இருக்க மாட்டாது. ஆகையினால் முத்திரைகள் நிச்சயமாக அதிமேன்மையான இலக்ஷ்மி, நாராயணனுடையதாகவே இருந்திருக்க வேண்டும். இப்பொழுதும் பாரதத்தில் அதே முத்திரைகள் இருக்கின்றன. திரிமூர்த்தி சிவனே அதிமேலானவர். அவர் பாரதத்திற்கு அழியாத இராச்சிய சிம்மாசனத்தைக் கொடுப்பதால், அவரது முத்திரை அநாதியாகவே இருக்க வேண்டும். பரமதந்தை, பரமாத்மா பாரதத்தை சுவர்க்கமாக மாற்றுகிறார். உங்களுக்குள்ளேயும் பலர் பாபா எங்களை சுவர்க்கத்தின் அதிபதிகள் ஆக்குகின்றார் என்பதை மறக்கின்றீர்கள். மாயை உங்களை இதை மறக்கச் செய்கிறாள். தந்தையை அறிந்துகொள்ளாததால், பாரத மக்கள் பல தவறுகளைச் செய்கின்றார்கள். சிவபாபா என்ன செய்தார் என எவருமே அறியமாட்டார்கள். அவர்கள்

சிவஜெயந்தியின் அர்த்தத்தைக்கூடப் புரிந்துகொள்வதில்லை. தந்தையைத் தவிர வேறு எவரிடமும் இந்த ஞானம் இல்லை. தந்தை இப்பொழுது குழந்தைகளாகிய உங்களுக்குக் கூறுகின்றார்: மற்றவர்கள்மீது கருணை கொள்வதுடன், உங்கள் மீதும் கருணை கொள்ளுங்கள். ஆசிரியர் உங்களுக்கு கற்பிக்கின்றார். இதுவே உங்களுக்கான அவரது கருணையாகும். அவர் கூறுகின்றார்: ஆசிரியராகிய நான், உங்களுக்குக் கற்பிக்கின்றேன். உண்மையில் இந்த இடம் பாடசாலை (கல்விக்கான இடம்) என அழைக்கப்பட முடியாது, ஏனெனில் இது ஒரு மிகப்பெரிய பல்கலைக்கழகமாகும். ஏனையவை அனைத்தும் பொய்யான பெயர்களாகும். அந்தக் கல்லூரிகள் எதுவுமே முழு உலகிற்குமானவையல்ல. முழு உலகிற்கும் சற்கதி அருள்கின்ற ஒரு தந்தையின் பல்கலைக்கழகம் இதுவேயாகும். உண்மையில் ஒரு பல்கலைக்கழகம் மாத்திரமே உள்ளது. இதன் மூலமே அனைவரும் முக்தியையும், ஜீவன் முக்தியையும் அடைகின்றார்கள். அதாவது, அவர்கள் அமைதியையும், சந்தோஷத்தையும் பெறுகின்றார்கள். இது உலகிற்கானதாகும். இதனாலேயே பாபா கூறுகின்றார்: பயப்படாதீர்கள். இது விளங்கப்படுத்தப்பட வேண்டிய விடயமாகும். அவசர காலத்தில் எவருமே யார் கூறுவதையும் செவிமடுப்பதில்லை, இது பொதுவாக நிகழ்கின்ற ஒன்றாகும். இது மக்களால் மக்கள் ஆளப்படுவதாகும். வேறெந்த மதத்திலும் ஆரம்பத்திலிருந்தே அவர்களுக்கு இராச்சியம் இருக்கவில்லை. அவர்கள் வந்து தமது மதத்தை ஸ்தாபிக்கின்றார்கள். அவர்களுடைய சொந்த மதத்திலே நூறாயிரக்கணக்கானோர் இருக்கும்போது, அவர்கள் இராச்சியத்தை ஆளுகின்றார்கள். இங்கு தந்தை முழு உலகிற்குமான இராச்சியத்தை ஸ்தாபிக்கின்றார். இது விளங்கப்படுத்த வேண்டிய ஒரு விடயமாகும். அவர் தேவ இராச்சியத்தை இந்த அதிமேன்மையான சங்கம யுகத்தில் ஸ்தாபிக்கின்றார். நீங்கள் கருநீல நிறமான கிருஷ்ணரினதும், நாராயணரினதும், இராமரினதும் படங்களை உங்களுடைய கரங்களில் எடுத்துச்சென்று கிருஷ்ணர் ஏன் சியாம், சுந்தர் என அழைக்கப்படுகின்றார் என விளங்கப்படுத்துங்கள் என பாபா உங்களுக்கு விளங்கப்படுத்தியுள்ளார். அவர் அழகானவராக இருந்தார். எவ்வாறு அவர் அவலட்சணமானவர் ஆகினார்? பாரதம் சுவர்க்கமாக இருந்தது, அது இப்பொழுது நரகமாகும். நரகம் என்றால் அவலட்சணமும், சுவர்க்கம் என்றால் அழகும் ஆகும். இராம இராச்சியம் பகல் என்றும், இராவண இராச்சியம் இரவு என்றும் அழைக்கப்படுகின்றது. எனவே நீங்கள் தேவர்கள் ஏன் கருநீல நிறமாகச் சித்தரிக்கப்பட்டுள்ளார்கள் என அவர்களுக்கு விளங்கப்படுத்தலாம். நீங்கள் இப்பொழுது அதி மங்களகரமான சங்கம யுகத்தில் இருக்கின்றீர்கள் என்றும், ஏனையோர் அவ்வாறில்லை என்றும் தந்தை இங்கிருந்து விளங்கப்படுத்துகின்றார். நீங்கள் இங்கே அமர்ந்திருக்கின்றீர்கள். நீங்கள் இப்பொழுது சங்கம யுகத்திலிருந்து அதி மேன்மையானவர்கள் ஆகுவதற்காக முயற்சி செய்கின்றீர்கள். உங்களுக்கு விகாரமான, தூய்மையற்ற மனிதர்களுடன் தொடர்பில்லை. நீங்கள் இன்னமும் கர்மாதீத நிலையை அடையவில்லை, இதனாலேயே உங்கள் இதயங்கள் கர்ம உறவுமுறைகளில் பற்றிக்கொள்கின்றது. கர்மாதீத நிலையை அடைவதற்கு, உங்களுக்கு நினைவு யாத்திரை தேவை. தந்தை கூறுகின்றார்: நீங்கள் ஆத்மாக்கள், நீங்கள் பரமாத்மா மீது அதிகளவு அன்பைக் கொண்டிருக்க வேண்டும். ஓகோ! பாபா எங்களுக்குக் கற்பிக்கின்றார்! எவரும் அந்த உற்சாகத்தைக் கொண்டிருப்பதில்லை. மாயை மீண்டும், மீண்டும் உங்களை சரீர உணர்வுடையவர்கள் ஆக்குகின்றார். சிவபாபாவே ஆத்மாக்களாகிய உங்களுடன் பேசுகின்றார் எனப் புரிந்துகொண்டதனால், உங்களுக்கு அந்தக் கவர்ச்சியும், சந்தோஷமும் இருக்க வேண்டும், இல்லையா? ஒரு ஊசியில் சிறிதளவு கறையும் இல்லாதபோது, மிக விரைவாகக் காந்தத்தால் கவரப்படும். சிறிதளவு கறை இருந்தாலும், ஊசி கவரப்பட மாட்டாது; அந்தளவு கவர்ச்சியும் இருக்க மாட்டாது. எந்தக் கறையும் இல்லாதபோதே காந்தம் ஊசியைக் கவரும். நீங்கள் நினைவு யாத்திரையில் நிலைத்திருக்கும்போதே குழந்தைகளாகிய நீங்கள் அந்தக் கவர்ச்சியைக் கொண்டிருக்க முடியும். கறை ஏதும் இருந்தால் ஊசியால் கவரப்பட முடியாது. ஊசிகளாகிய நீங்கள் முற்றிலும் தூய்மையாகும்போதே கவரப்பட முடியும் என்பதை நீங்கள் புரிந்துகொள்கின்றீர்கள். ஆத்மா கறையினால் மூடப்பட்டுள்ளதால் அந்தளவு ஈர்ப்பு இருப்பதில்லை. நீங்கள் நினைவில் நிலைத்திருக்கும்போது உங்கள் பாவங்கள் அதிகளவில் அழிக்கப்பட முடியும். அச்சா. இப்பொழுது எவராவது பாவம் செய்தால் அவர் 100 மடங்கு தண்டனையைச் சேர்த்து அந்த ஆத்மா கறையுள்ளவராகின்றார். அந்த ஆத்மாவினால் பின்னர் தந்தையை நினைவு செய்ய இயலாதிருக்கும். உங்களை ஆத்மாவாகக் கருதி தந்தையை நினைவு செய்யுங்கள். ஆத்மாக்கள் நினைவு செய்வதை மறக்கும்போது அவர்கள் கறையுள்ளவர்களாகுவதால் அந்த அன்பும் ஈர்ப்பும் இருப்பதில்லை. அந்தக் கறை அகற்றப்பட்டதும் அங்கே அன்பும் சந்தோஷமும் இருக்கும். உங்களுடைய முகம் மிகவும் மலர்ச்சியாகவும் இருக்கும். நீங்கள் எதிர்காலத்தில் அவர்களைப் போன்று ஆகவேண்டும். நீங்கள் சேவை செய்யாதுவிடின் தொடர்ந்தும் கடந்தகால, பழைய, உபயோகமற்ற விடயங்களைப் பற்றியே பேசுவீர்கள். இது உங்கள் புத்தியின் யோகத்தை தந்தையிடமிருந்து துண்டித்துவிடும். இருந்த பிரகாசமும் மறைந்துவிடும். தந்தையின் மீது சிறிதளவு அன்பும் இருக்கமாட்டாது. தந்தையின்மீது மிகநல்ல நினைவைக் கொண்டிருப்பவர்களே அவர் மீது அன்பைக் கொண்டிருப்பார்கள். தந்தையும் அந்தக் குழந்தையினால் கவரப்படுகின்றார். இந்தக் குழந்தை மிக நல்ல சேவை செய்கின்றார், அத்துடன் யோகத்திலும் இருக்கின்றார். எனவே தந்தை அந்தக் குழந்தைமீது அன்பைப் பொழிகின்றார். அவ்வாறான குழந்தை தன்னிலே கவனம் செலுத்தி தான் எந்தப் பாவமும் செய்யாதிருப்பதை நிச்சயப்படுத்திக் கொள்வார். நீங்கள் தந்தையை நினைவு செய்யாதுவிட்டால், எவ்வாறு கறை அகற்றப்பட முடியும்? தந்தை கூறுகின்றார்: உங்களுடைய அட்டவணையை வைத்திருங்கள், அப்பொழுது கறை அகற்றப்பட முடியும். நீங்கள் தமோபிரதானிலிருந்து, சதோபிரதானாக விரும்பினால் கறையை அகற்ற வேண்டும். சில கறைகள் அகற்றப்படுகின்றது. ஆனால் ஆத்மா பின்னர் கறையுள்ளதாகினால் அதனால் 100 % தண்டனை இருக்கும். நீங்கள் தந்தையை நினைவு செய்யாதுவிடின் ஏதோவொரு பாவத்தைச்

செய்கின்றீர்கள். தந்தை கூறுகின்றார்: கறை அகற்றப்படும்வரை உங்களால் என்னிடம் வரமுடியாது. பின்னர் தண்டனை இருக்கும். ஆத்மா செருப்படியை அனுபவம் செய்து அவரது அந்தஸ்தும் அழிக்கப்படும். பின்னர் நீங்கள் என்ன ஆஸ்தியை தந்தையிடம் இருந்து பெறுவீர்கள்? ஆத்மாவை மேலும் கறையாக்கும் எந்த செயலையும் செய்யாதீர்கள். முதலில் உங்களிடம் உள்ள கறையை அகற்றுவதில் அக்கறை கொள்ளுங்கள். நீங்கள் இதைப்பற்றி சிந்திக்கவில்லையெனில் அது உங்களது பாக்கியத்தில் இல்லை எனத் தந்தை புரிந்துகொள்வார். நீங்கள் அந்தத் தகமைகளைக் கொண்டிருக்க வேண்டும். ஒருவர் நல்ல குணாதிசயங்களைக் கொண்டிருக்க வேண்டும். இலக்ஷ்மி, நாராயணனின் குணாதிசயங்கள் நினைவுகூரப்படுகின்றது. இன்றைய மக்கள் இலக்ஷ்மி, நாராயணனின் முன்னால் தங்களது சொந்தக் குணாதிசயங்கள் பற்றிப் பேசுகின்றார்கள். அவர்கள் சிவபாபாவை அறியமாட்டார்கள். அவர் மாத்திரமே சற்கதி அருள்பவர். அவர்கள் சந்நியாசிகளிடம் செல்கின்றார்கள். ஆனால், அனைவருக்கும் சற்கதி அருள்பவர் ஒருவரேயாவார். தந்தை சுவர்க்கத்தை ஸ்தாபிக்கின்றார், பின்னர் நீங்கள் கீழிறங்க வேண்டும். வேறு எவருமன்றி தந்தையாலேயே உங்களைத் தூய்மையாக்க முடியும். சந்நியாசிகள் சிறிய அரண் அமைத்து அதில் அமர்கின்றார்கள். அதற்குப் பதிலாக அவர்கள் கங்கைகளுக்குச் சென்றிருந்தால் அவர்கள் சுத்தமாகியிருப்பார்கள். ஏனெனில் அவர்கள் கங்கைகளைத் தூய்மையாக்குபவையாகக் கருதுகின்றார்கள். மக்கள் அமைதியை வேண்டுகிறார்கள், ஆனால் அவர்களுடைய பாகம் இறுதியில் அவர்கள் வீட்டுக்குச் செல்லும்போதே முடிவடையும். ஆத்மாக்களாகிய எங்களது வீடு சத்தத்திற்கு அப்பாற்பட்ட இடமாகும் (நிர்வாண தாமம்). இங்கு எவ்வாறு அமைதி இருக்க முடியும்? மக்கள் தபஸ்யா போன்றவற்றைச் செய்கின்றார்கள். அவர்கள் செயல்களைச் செய்யவும் வேண்டும். இல்லையா? அவர்கள் அதைச் செய்து மௌனமாக இருக்கின்றார்கள். அவர்கள் சிவபாபாவை அறியமாட்டார்கள். அவை அனைத்தும் பக்தி மார்க்கத்திற்குரியவை ஆகும். தந்தை இங்கு வரும்போதே, இந்த மேன்மையான சங்கமயுகம் இருக்கின்றது. ஆத்மாக்கள் தூய்மையாகி பின்னர் முக்திக்கும், ஜீவன் முக்திக்கும் செல்வார்கள். முயற்சி செய்தவர்கள் பின்னர் ஆட்சி செய்வார்கள். எவ்வாறாயினும் எந்த முயற்சியும் செய்யாதவர்கள் தண்டனையை அனுபவிப்பார்கள். ஆரம்பத்தில் தண்டனை பற்றிய காட்சிகள் அருளப்பட்டன. கடைசியிலும் நீங்கள் காட்சிகளைக் காண்பீர்கள். ஸ்ரீமத்தை நீங்கள் பின்பற்றாததால் உங்கள் நிலை என்னவாகியுள்ளது என நீங்கள் காண்பீர்கள். குழந்தைகளாகிய நீங்கள் உபகாரி ஆகவேண்டும். தந்தையினதும், படைப்பினதும் அறிமுகத்தைக் கொடுங்கள். ஒரு ஊசி எண்ணெயில் ஊறவிடப்படும்பொழுது கறை அகற்றப்படுகின்றது. அதேபோன்று தந்தையின் நினைவில் நிலைத்திருக்கும் பொழுது ஆத்மாக்களிலிருந்தும் கறை அகற்றப்படுகின்றது. இல்லையெனில் தந்தையின்மீது அன்போ கவர்ச்சியோ இல்லையென்பதே அதன் அர்த்தமாகும். அனைத்து அன்பும் நண்பர்கள், உறவினர்கள் பால் திரும்பிவிடும். மக்கள் அவர்களுடைய நண்பர்கள் உறவினர்களுடன் சென்று தங்குகின்றார்கள். கறை படிந்தவர்களின் சகவாசத்துக்கும், நீங்கள் இங்கே கொண்டுள்ள சகவாசத்திற்குமிடையே பெருமளவு வித்தியாசம் உள்ளது. கறை படிந்தவர்களின் சகவாசத்தை வைத்திருப்பதன் மூலம் நீங்களும் கறை படிந்தவர்கள் ஆகுகின்றீர்கள். தந்தை கறையை அகற்றுவதற்காகவே வருகின்றார். அவரின் நினைவு மூலமே நீங்கள் தூய்மையாகுவீர்கள். அரைக்கல்பமாக ஆத்மாக்களாகிய நீங்கள் அதிகளவு கறையினால் மூடப்பட்டிருந்தீர்கள். காந்தமாகிய தந்தை கூறுகின்றார்: இப்பொழுது என்னை நினைவு செய்யுங்கள். எந்தளவிற்கு உங்கள் புத்தியின் யோகம் என்னுடன் இருக்கின்றதோ, அதற்கேற்ப ஆத்மாவிலுள்ள கறை அதிகளவு அகற்றப்படும். புதிய உலகாகிய சத்தியயுகம் உருவாக்கப்பட வேண்டும். முதலில் அங்கே தேவர்களின் சிறிய விருட்சம் இருக்கும். பின்னர் அது பெரிதாக வளரும். அவர்கள் உங்களிடம் இங்கே வந்து தொடர்ந்து முயற்சி செய்வார்கள். உங்களுடைய இராச்சியம் எதுவும் மேலிருந்து வரமாட்டாது. மற்றைய மதத்தவர்கள் மேலிருந்து வருவார்கள். உங்களுடைய இராச்சியம் இங்கேயே தயாராக்கப் படுகின்றது. எவ்வாறு நீங்கள் கற்கின்றீர்கள் என்பதிலேயே அனைத்தும் தங்கியுள்ளது. எந்தளவிற்கு நீங்கள் தந்தையின் ஸ்ரீமத்தைப் பின்பற்றுகின்றீர்கள் என்பதிலேயே அனைத்தும் தங்கியுள்ளது. உங்கள் புத்தியின் யோகம் வெளியே திசை திரும்பும்போது ஆத்மா கறை படிந்தவராகின்றார். அவர்கள் இங்கே வரும்போது அவர்களுடைய கர்மக்கணக்குகள் அனைத்தையும் தீர்த்து, மரணித்து வாழ்ந்து, இங்கே வருவதற்கு முன்னர் அனைத்து கணக்குகளையும் தீர்த்து விடுகின்றார்கள். சந்நியாசிகள் அனைத்தையும் துறக்கின்றார்கள். இருந்தும், பின்னர் அவர்கள் அனைத்தையும் நீண்ட காலத்திற்கு நினைவு செய்கிறார்கள். நீங்கள் இப்பொழுது சத்தியத்தின் சகவாசத்தைப் பெற்றுள்ளீர்கள் என்பதைக் குழந்தைகளாகிய நீங்கள் அறிவீர்கள். நாங்கள் எங்களுடைய தந்தையின் நினைவில் நிலைத்திருக்கின்றோம் என அவர்களிடம் கூறுங்கள். எங்களுடைய நண்பர்கள், உறவினர்களையும் நாங்கள் அறிவோம். நாங்கள் எங்கள் குடும்பத்துடன் வாழ்ந்துகொண்டு, செயல்களையும் செய்வதுடன் தந்தையையும் நினைவு செய்கின்றோம். நீங்கள் தூய்மையாகுவதுடன் மற்றவர்களுக்கும் கற்பிக்க வேண்டும். பின்னர் அவர்களது பாக்கியத்தில் அது இருந்தால் அவர்கள் தொடர்ந்தும் இந்தப் பாதையைப் பின்பற்றுவார்கள். அவர்கள் பிராமண குலத்திற்குச் சொந்தமாகவில்லையெனில், எவ்வாறு அவர்கள் தேவ குலத்திற்குள் செல்லமுடியும்? எவரது புத்தியிலும் உடனடியாகப் பதியக்கூடிய, மிக இலகுவான கருத்துக்களே உங்களுக்குக் கொடுக்கப்பட்டுள்ளது. விநாச காலத்தில் அன்பில்லாத புத்தியுள்ளவர்களின் படம் மிகவும் தெளிவானது. உங்களிடம் இப்பொழுது இராச்சியம் இல்லை. தேவர்களின் இராச்சியம் இருந்தபோது அது சுவர்க்கம் என அழைக்கப்பட்டது. எவ்வாறாயினும், இப்பொழுது மக்களே மக்களை ஆள்கின்றார்கள். இந்த விடயங்களை விளங்கப்படுத்துவதில் எந்தத் தவறும் இல்லை. எவ்வாறாயினும், உங்களுடைய கறை அகற்றப்படும்போதே அம்பு எவரையாவது தைக்க முடியும். முதலில், கறையை அகற்ற முயற்சி செய்யுங்கள். நீங்கள் உங்கள் குணாதிசயங்களைச் சோதித்து இரவு, பகலாக என்ன செய்கின்றீர்கள் எனப் பாருங்கள். சமையலறையில் சமைக்கும்போதும், சப்பாத்தி செய்யும்போதும்

இயன்றளவிற்கு நினைவில் நிலைத்திருங்கள். நீங்கள் சுற்றுலாச் செல்லும்போதும் நினைவில் நிலைத்திருங்கள். தந்தை ஒவ்வொருவரின் ஸ்திதியையும் அறிவார். ஆத்மாக்களாகிய நீங்கள் அரட்டையடிக்கும்போது, மேலும் கறை படிந்தவர்களாகின்றீர்கள். அரட்டையைச் செவிமடுக்காதீர்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

#### தாரணைக்கான சாராம்சம்:

1. தந்தை எவ்வாறு ஆசிரியர் என்ற ரூபத்தில் உங்களுக்குக் கற்பித்து, அனைவர் மீதும் கருணை கொண்டிருக்கின்றாரோ, அவ்வாறே உங்கள் மீதும், மற்றவர்கள் மீதும் கருணை கொள்ளுங்கள். கற்பதிலும், ஸ்ரீமத்தைப் பின்பற்றுவதிலும் முழுக்கவனஞ் செலுத்துங்கள். உங்கள் குணாதிசயங்களை(character) சீர்திருத்துங்கள்.
2. கடந்த கால, உபயோகமற்ற, பயனற்ற விடயங்களைப் பற்றி உங்கள் மத்தியில் பேசுவதன் மூலம் உங்களுடைய புத்தியின் யோகத்தை தந்தையிடமிருந்து துண்டித்துவிடாதீர்கள். பாவச்செயல்கள் எதையும் செய்யாதீர்கள். நினைவில் நிலைத்திருந்து கறையை அகற்றுங்கள்.

**ஆசீர்வாதம்:** உங்களுடைய மேன்மையான மனோபாவத்தினால் சதா மனோபாவங்களை மாற்றி, ஒரு வெற்றி சொரூபம் ஆகுவீர்களாக.  
ஒரு வெற்றி சொரூபம் ஆகுவதற்கு, உங்களுடைய மனோபாவத்தினால் மனோபாவங்களையும், உங்களுடைய எண்ணங்களால் எண்ணங்களையும், மாற்றுகின்ற பணியைச் செய்யுங்கள். இதை ஆராய்ச்சி(research) செய்து பாருங்கள். இச்சேவையில் நீங்கள் மும்முரமாக இருக்கும்போது, இந்தச் சூட்சுமமான சேவையானது, இயல்பாகவே உங்களைப் பல பலவீனங்களுக்கும் அப்பால் கொண்டுசெல்லும். இப்பொழுது இதற்கான திட்டத்தைத் தீட்டுங்கள், அதிக மாணவர்கள் வருவார்கள், வருமானம் அதிகரிக்கும், அத்துடன் நீங்கள் சேவைக்கான இடங்களையும் கண்டறிவீர்கள். முழு வெற்றி இலகுவாக அடையப்படும். இவ்வழிமுறையானது உங்களை ஒரு வெற்றி சொரூபம் ஆக்கும்.

**சுலோகம்:** தொடர்ந்தும் நேரத்தைப் பயனுள்ள முறையில் பயன்படுத்துங்கள், நீங்கள் நேரத்தால் ஏமாற்றப்படுவதிலிருந்து பாதுகாக்கப்படுவீர்கள்.

\*\*\*ஓம் சாந்தி\*\*\*